

سند ۾ فارسي ٻوليءَ جي پوئتي پوڻ (زوال) جا ڪارڻ

ليکڪ: اير ايڇ پنهور

سنڌيڪار: عمر سومرو

(17 نومبر 1973 تي حيدرآباد ۾ ايران جي ثقافتي مرڪز ۾ ان موضوع تي ٿيل سيمينار ۾ ڪيل تقرير جو ترجمو)

”هڪ مقالي ۾، جنهن گهڻن کي اچرج ۾ وجهي ڇڏيو، ڊاڪٽر دائودپوٽي چيو هو ته: عربن پاران سنڌ فتح ڪرڻ وقت (12-711ع) سنڌ ۾ ڪم آندي ويندڙ سرڪاري ٻولي فارسي هئي. هي چوڻ اڄ به ائين ئي سچ ۽ درست آهي.

هن بيان جي سچائي پرڪڻ لاءِ اسان 2500 سال پوئتي وڃون ٿا. 505-545ع.م (عيسيٰ مهڻد يعني عيسيٰ کان اڳ) ڌاري ڪياني بادشاهه سائرس بلوچستان جا سنڌ سان لڳندڙ ڀاڱا فتح ڪيا. دارا-پهرئين سلطنت ۾ آراميءَ کي سرڪاري ٻولي ڪري لاڳو ڪيو. پاڪستان (هاڻوڪو) ۾ سندس عملدار ۽ سپاهه اوستي (پراڻي فارسي) ڳالهائيندا هئا. پٿر زرخيز يونانين سان يورپ ۾ وڙهڻ لاءِ سنڌي فوجي ڀرتي ڪيا. هي هڪ وڌيڪ لاڳاپو هو فارسيءَ سان. ايسٽائين جو ڪيائين جو اقتدار ڍرڪڻ ۽ ننڍين ننڍين ديوسي بادشاهين پاران دير ۾ دير 400ع.م تائين اقتدار سنڀالي وٺڻ تائين به فارسي سرڪاري ٻولي ٿي هلندي رهي. سڪندر جي فتح (329-325) تائين سموري سنڌو ماڻهي ڪوڙ سارن ننڍن ننڍن سردارن جي راڄ هيٺ اچي چڪي هئي ۽ فارسي پوئتي پوندي لڳي ٿي. سڪندر جي هند ۾ سلطنت سندس مرڻ جي ٽن سالن اندر ڀڄي پورا ٿي وئي. اقتدار مورين جي هٿ آيو. انهن 137 سال (321 کان 184ع.م) راڄ ڪيو. مورين جي ڏينهن ۾ فارسي اڃا پوئتي پئي. انهي جي جاءِ تي پالي ۽ سنسڪرت ڌرمي ۽ سرڪاري ٻوليون ٿي اُسريون.

موريا راڄ جي ڊهڻ 184ع.م ڌاري سنڌ ۽ اولهه پاڪستان ۾ باختر يونانين کي آندو. هي يوناني بادشاهه باختر يا بلخ جا هئا، جيڪو انوقت ايران جو حصو هو. انهن جو سپاهه ايراني هو. اهي سڪا يوناني لکتن وارا ڇاپيندا هئا، پر سندن سپاهه فارسي ڳالهائيندو هو. باختر يونانين (دميتريس، مينندر وغيره) جو سنڌ ۾ راڄ ٿورڙو هليو ۽ 100 کن سالن کانپوءِ سٿين (80ع.م کان 17ع) کانئن راڄ ڦريو، جيڪي ايران جي ئي هڪ ڀاڱي سٿيا يا اولهه سيستان يا سڪستان جا هئا. سٿين سنڌ ۽ سنڌو ماڻهي تي اٽڪل 150 سال راڄ ڪيو ۽ کانئن راڄ پارٿين (17-65ع) ڦريو جن وري سنڌ تي

اتڪل 50 سال راج ڪيو. پارٿي به ايران جي ئي صوبي خراسان جا هئا. انهن ايرانين جي لاڳيتي راج اوستي يا پراڻي فارسيءَ جي اثر کي سنڌ ۽ هاڻوڪي اولهه پاڪستان ۾ نئين سر ڏاڍو ڪيو. 65ع کانپوءِ پارٿين جي جاءِ تي ڪُشان (چين جا يُوئي چي، پر لڳ ڀڳ ٻن صدين کان وچ ايشيا ۾ وسيل) آيا، جن لڳي ٽو ته پارٿي گورنرن کي ئي سنڌ تي سندن پاران ڪجهه عرصي لاءِ راج هلائڻ ڏنو، پر سُت ئي سٿيُن سنڌ، ڪڇ، ڪاٺياواڙ ۽ اتر گجرات تي قبضو ڪري ورتو. ان ليکي فارسيءَ جا موريا سلطنت جي ٻين صدي ع.م ۾ ڍرڪڻ کانوٺي پير کُتل ئي رهيا.

283 کان 617ع جي وچ تي ساساني ايرانين سنڌو ماڻهي ڪجهه پيرا فتح ڪئي ۽ هتان ڦرائي. جيتوڻيڪ سندن راج ٿورڙو هليو، پر فارسي هر ليکي هلندي رهي. ٿي سگهي ٿو ته سنڌ جي راءِ گهراڻي فارسيءَ کي لکپڙهه ۽ کاتن رکڻ جو ذريعو ڪري ڪم آندو هجي. تنهنڪري اهو چوڻ اچرج جوڳو نٿو لڳي ته عربن سنڌ فتح ڪرڻ وقت فارسيءَ کي سرڪاري ٻولي اچي ڏنو هجي، جيئن ڊاڪٽر دائودپوٽي جو چوڻ آهي. فارسيءَ جو سنڌ ۽ سنڌي ٻوليءَ سان انهي وقت ساٿ 1250 سال پراڻو هو. انهي سنڌي ٻوليءَ تي ڊگهو عرصو هلندڙ اثر ڇڏيو.

عربن پاران 711-714ع ۾ سنڌ فتح ڪرڻ کانپوءِ فارسيءَ جي جاءِ عربيءَ ورتي. اهو فارسيءَ لاءِ هڪ ٻوليءَ طور سڀ کان وڏو ڌڪ هو ۽ کيس اهو ڌڪ پچائڻ ۾ ٽن صدين کان وڌيڪ عرصو لڳي ويو. عربي فارسيءَ جي ويندي سندس پنهنجي گهر ايران ۾ به سرڪاريءَ ٻوليءَ طور جاءِ وٺي چڪي هئي. عباسي درٻارن تي ايراني امير ۽ وزير چانيل هئا، پر لکپڙهه نياپا گهڻي ڀاڱي عربيءَ ۾ ٿيندا هئا. عباسي خليفن جو اقتدار ڍرڪڻ سان فارسيءَ ڏهين صديءَ ۾ وري پير ڪوڙيا. ڏهين صديءَ ۾ سنڌ ۽ ملتان ايندڙ گهومتڙائن، جن کي پُل وچان جاگرافيدان سڏيو وڃي ٿو، عرب قبيلن ۾ عربيءَ کي ۽ سنڌين ۾ سنڌيءَ کي سرس هلندي ڏنو، پر ٻين هنڌن تي 951ع ڌاري عربيءَ بجاءِ فارسي هلندي ڏنائون. سنڌ ۾ عربن جي فتح کانوٺي 150 سالن جي لاڳيتي وڳوڙ فتح کان اڳ ۽ پوءِ سرجيل فارسي ۽ سنڌي ادب کي هڻي بنهه ناس ڪري ڇڏيو.

ان ليکي اهو چوڻ ته فارسي پهريون ڀيرو محمود غزنويءَ جي فتح ڪيل علائقن ۾ آئي درست ناهي. اهو پاڻ پنهنجي سر ايراني هو ۽ فارسيءَ کي عربيءَ جي جاءِ وٺرائڻ ۾ ٽيڪ پرائيندو ٿو ڏسجي. اهو عظيم فارسي شاعر فردوسيءَ جو هڪ سرپرست هو.

1024ع کانوٺي فارسي سرڪاري ٻولي رهي. غزنوين جو ملتان ۽ اتر سنڌ تان قبضو 1040ع ڌاري تختو اونڌو ٿيڻ سبب ختم ٿي ويو، پر فارسي سرڪاري ٻوليءَ طور هلندي رهي. لڳي ائين ٿو ته

فارسيءَ جو عربيءَ جي جاءِ وٺڻ ڏهين صديءَ جي وچ تي عباسي خلافت جو مرڪزي اقتدار ڍرڪڻ کانوڻي هوريان هوريان شروع ٿي چڪو هو ۽ پراڻا صوبا سياسي زور وٺڻ لڳا هئا ۽ ساڳئي وقت، هوريان هوريان ئي سهي، عربيءَ کي ڇڏي فارسي ڪم آڻڻ شروع ڪري چڪا هئا.

سومرن، جيڪي يارهين صديءَ جي مُنڍ ڌاري چڙهيا ۽ جن جي وڏي خفيءَ کي محمود غزنويءَ شڪست ڏني، لاڙ سنڌ تي ايندڙ ساڍيون ٽي صديون بنا رنڊَ روڪ راج ڪيو. رڳو ٽي ڀيرا ٿوري ٿوري عرصي لاءِ دهلي سلطنت جو بيلو قبوليائون. اتر سنڌ يارهين صديءَ جي آسِيءَ واري ڏهاڪي ۾ دهليءَ جي سلطانن هٿان ڦِري لُٽي ٿي ڏسجي. انهي کانوڻي فاتحن جي ٿر ڇڏيندي يا هيٺو ٿيندي سَتَ ٿر وارا آزادي ماڻي رهيا هئا. سمن، جن سومرن کان راج ڦُريو، سنڌ تي 1333ع کان 1320ع تائين راج ڪيو. اتندي سندن راج رڳو لاڙ سنڌ تي هو، پر هوريان هوريان پنهنجو راج يا هلندي پُجندي اتر پاسي سنڌي ڳالهائيندڙ علائقن جي وڏي ڀاڱي تائين وڌايائون. تيرهين صديءَ جي مُنڍ کان 1350ع تائين دهلي سرڪار منگولن جي ڪاڻن کي مُنهن ڏيڻ واري سخت سياسي ضرورت هيٺ سيوهڻ، بکر ۽ اُچ پاڻ وٽ رکيا هئا.

منگولن ڪوٽڻا-زهوب ۽ لورالائي واري ٽاڪرو علائقي تي قبضو ڪري ورتو هو ۽ سرحد (هاڻ خيبر پختونخوا) ۽ ديرا غازي خان تائين پنجاب جا سنڌوءَ جي ساڄي ڀر وارا سمورا علائقا والاري ورتا هئا. سندن اڳتي وڌڻ روڪڻ لاءِ مٿين تنهي مضبوط هندن جو دهليءَ جي ڪنٽرول ۽ قبضي هيٺ هجڻ ضروري هو. اهو ئي ڪارڻ هو جو محمد تغلق ۽ فيروز تغلق کي لاڙ سنڌ تي ڪاھ ڪرڻ ضروري ٿي پيو ۽ پهريان ته نبيرو جنگ ۾ ڳوليائون، پر انهي ۾ ناڪاميءَ تي ڏاها ۽ عالم نٿي ۾ گڏ ڪري مذهبي سياست ڪم آندائون. ويندي پندرهن صديءَ تائين منگول ڏاهن ۽ وچ ايشيا جي عالمن کي سنڌ جي دربارن ۾ فارسي ٻوليءَ کي اوسر ڏيارڻ لاءِ جاءِ ڏني وئي. هن سان سنڌ ۾ فارسي علم ۾ وِتر واڌرو آيو.

فارسيءَ کي سنڌ ۾ اڃا به هڪ تمام وڏو ڪاپاري ڌڪ 1524ع ۾ لڳڻو هو. شاه بيگ ۽ شاه حسن ارغون جي سنڌ تي راتاهن، ڪاڻن ۽ فتح ۽ انهن هٿان سنڌ جي ڳوٺن ۽ شهرن جي تباهي، ڦِرت ۽ ڪوسَ فارسي توڻي سنڌي ٻنهي جو يارهين صديءَ جي مُنڍ ۾ سومرن جي چڙهڻ لاکر سرجيل ادب تباهه ڪري ڇڏيو. 1525 کان 1600ع تائين وارن سالن تمام وڏي انگ ۾ ڏاهن، شاعرن، درويشن ۽ سڪين ستابن ماڻهن کي پنهنجو اباڻو ديس سنڌ ڇڏي سِرَ بچاءَ جي جاءِ جي ڳولا ۾ گجرات، برهانپور ۽ مڪي ڏانهن لڏي ويندو ڏٺو. ماڻهن لاءِ امن امان بنهه نه هو ۽ ساڃاهونڊن لاءِ وِتر نه، ڇاڪاڻ ته سنڌي سولائيءَ سان منگولن جي چڱمڙسي قبولڻ وارا نه هئا. سندن ڌڪار ۽ مُهاڙي کي شاه بيگ ۽

شاه حسن بيرحميء سان ڳوٺ ساڙائي ۽ ڪوس ڪرائي ڇڻيو. شاه حسن پنهنجي تباهيءَ واري ڪم ۾ رُڌل ٿي هو ته همايون جي سنڌ ڏانهن پاڇ (1540-1543ع) سندس لاءِ وڌيڪ ضروري بڻائي ڇڏيو ته اهو سنڌ کي بنهه نه رهڻ جوڳو ۽ همايون لاءِ اڻوڻندڙ بڻائي ڇڏي. اهو مقصد واهڻ وسندين کي باهيون ڏياري، فصل تباهه ڪرائي ۽ همايون سان مهاڏو اٽڪائڻ لاءِ گهريل ڪجهه شهرن کي ڇڏي ٻين سمورن کي ڦٽائي سولائيءَ سان پرايو ويو.

سومرا ۽ سما راڄ جي 500 سالن کان وڌيڪ عرصي ۾ سرجيل فارسي ۽ سنڌي ادب فارسي تاريخ ڇچنامي ۽ درجن کن شاعرن جي سنڌي شاعريءَ کي ڇڏي سمورو ناس ڪيو ويو.

جيڪو ٿورو گهڻو ادب بچيو، اهو سنڌ جي راڄڌاني نٿي ۾ هو. شاه حسن جي مرڻ تي ترخانن ۽ بکر جي اڳوڻي گورنر وچ ۾ ٿيل جهيڙو پورچوگيزن کي سڏڻ جو ڪارڻ بڻيو، جن نٿي کي باهه ڏئي ارغونن جو سنڌي ڪتابن کي ناس ڪرڻ وارو اڌ ۾ ڇڏيل ڪم پورو ڪيو.

1525-1600ع وارن سالن وچ ايشيا مان فارسي ڏاهن کي ملڪ اندر ايندي پڻ ڏٺو. شاه حسن وچ ايشيا جي سمورن ٻين منگولن وانگر وڏو ظالم هو ۽ انهن ئي وانگر ڏاهن جو گهورو به. وڏي انگ ۾ فارسي ڏاها خال ڀرڻ سنڌ آيا. بدقسمتيءَ سان انهن جي شاعرن ”گل“ ۽ ”بلبل“ ٿي ڳايو جيڪي ٻئي سنڌ جي ڌرتيءَ تي اوڀرا هئا. انهن ڪڏهن پنهنجي چوڌاري ماحولن جي ڳالهه ڪانه ڪئي ۽ جيتوڻيڪ انهن جا ڪتاب بچي ويا پر انهن ڪڏهن به سنڌي شاعريءَ جي سرجڻ جو اتساهه پيدا ڪرڻ وارو ڪم نه ڪيو.

سلطان محمود پاران رضا خوشيءَ سان بکر 1587ع ۾ اڪبر بادشاهه حوالي ٿيڻ ۽ لاڙ سنڌ 1592ع ۾ ترخانن کان فتح ٿيڻ مغل گورنر آندا. 1600-1700ع وارا سال سنڌين پاران وڃايل آڇيو موتائي وٺڻ لاءِ جدوجهد وارو عرصو هئا. فارسي ڏاهپ، ڪن ٿورن جهڙوڪ معصومي ۽ ٻين کي ڇڏي، ساڳي بيٺل پاڻيءَ ۽ ڌاريائپ واري سوچ جو عنصر نه ڇڏيو. انهن حالتن هيٺ شاعرن فارسي شاعري ڇڏي بلڪل سنڌي ماحولن سان ٺهڪندڙ سنڌي شاعري رچي. ڌارين حاڪمن خلاف 200 سالن جي جدوجهد جي گهڙيل قومپرستيءَ جو نيٺ نتيجو شاه لطيف جي شاعريءَ ۾ مضبوط قومپرست عنصرن جو اڀرڻ بڻيو. فارسي ڏاهپ نٿي ۾ پلجندي رهي. 1699ع ۾ هيملٽن نٿي ۾ 400 ڪاليج ڏنا.

1701 کان 1843ع جي وچ تي فارسي آزاد ماحول ۾ اُسري، ڏاهن تي ڪو ڌر ڏهڪاءُ نه هو ۽ اها سرڪاري ٻولي ٿي هلندي رهي.

1740ع البت فارسيء ٻوليء لاءِ سنڌ ۾ هڪ وڌيڪ تباهي آڻڻ وارو هو. نادر شاه جيڪو پاڻ هڪ ايراني هو تنهن محمد شاه دهليء واري سان ٿيل ٺاهه ذريعي سنڌ کي ايراني سلطنت ۾ گڏائي ڇڏيو هو، پر جڏهن ڏنائين ته نور محمد ڪلهوڙو انهي ٺاهه کي مان نه پيو ڏئي ته سنڌ تي ڪاهه ڪيائين. سنڌ جي پندار (خزاني) مان سمورو سون ۽ ڳهه ڳنا ڪڍڻ سان گڏوگڏ سنڌ جي پوري لائبريري پڻ ڪڍي ويو، جيڪا اڳتي هلي تباهيءَ جي ور چڙهي وئي. اهو هڪ وڌيڪ وڏو ڌڪ هو، جيڪو فارسيءَ کي لڳڻو هو، ۽ بدقسمتيءَ سان هڪ ايراني فاتح هٿان.

سنڌ ارڙهن صدين مان گهڻين دوران جيڪو سياسي امن ۽ خوشحالي ڏنا، تنهن سنڌ ۾ عظيم فارسي ڏاها پيدا ڪيا. انهن جون لکڻيون ڪانئن اڳ پنين ٻن صدين ۾ ٿيندڙن کان بلڪل مٿ آهن.

انگريزن هٿان 1843ع ۾ سنڌ ۽ 1849ع ۾ پنجاب فتح ٿيڻ فارسيءَ کي پوري ڌڪڻ ايشيا ۾ سرڪاري ٻوليءَ واري پڌ تان مڪمل طرح هٽائي ڇڏيو.

انگريز، جن وٽ زبردست سياسي پروڙ هئي، ۽ هند کي 250 سالن کان ڄاڻائون ٿي ۽ گڏوگڏ هند جي ڪوڙ سارن علائقن جو هڪ صديءَ تائين انتظام هلائڻ جو تجربو پڻ هئڻ، سمجهي ورتو هو ته مسلمانن جي هند تي 800 سالن جي راڄ ۽ فارسي ٻوليءَ جي سنڌ سان 2500 سالن جي ساٿ جي باوجود به اها عام ماڻهوءَ تائين پاڙون نه پهچائي سگهي هئي. 1837ع ۾ برٽش پارليامينٽ فارسيءَ جي جاءِ تي انگريزيءَ سان گڏوگڏ ديسي ٻولين کي سرڪاري ٻوليون ڪري آڻڻ جو فيصلو ڪري ورتو هو، تنهنڪري ڪمشنر ان سنڌ سرٽرل فريئر 1853ع ۾ سنڌي الفابيٽ جا معيار مقرر ڪيا، سال ۾ ٻه ڀيرا سنڌيءَ جا امتحان ڪرايائين ۽ هر سينئر تان پهريان ٽي نمبر ڪٽندڙ اميدوارن کي نوڪريون ۽ اسڪالرشپون آڇيائين.

نتيجو اهو ٿيو ته سنڌيءَ کي هيٺين انتظامي سطحن تي فارسيءَ جي جاءِ وٺڻ ۾ ڪجهه ئي سال لڳا. مٿين انتظامي سطحن تي انگريزي ئي هلڻي هئي. 45 سينئرن مان امتحان پاس ڪندڙ اميدوارن کي ڏنيون ويندڙ اسڪالرشپن انگريزي ڄاڻندڙ ڪلرڪ ۽ ٻيا عملدار پيدا ڪيا ۽ فارسي پنهنجو ڪارج وڃائي ويٺي.

انگريزن البت ڄاتو ٿي ته ماڻهن جي پوئين تاريخ ۽ سڀاءُ (ثقافت) ڌڪڻ ايشيا ۾ سرجيل فارسي ادب ۾ موجود آهن. وارن هسٽنگس پاران 1783 ۾ پيڙهه رکيل ڪلڪتي واري ايشياٽڪ سوسائٽي آف بنگال ۽ 1830 ۾ ٺهيل رائل ايشياٽڪ سوسائٽي لنڊن فارسي نسخن منجهان ٽڪرا ڇپائڻ شروع ڪري چڪيون هيون ۽ ويندي ڪجهه فارسي نسخن جا پورا ترجما پڻ ڇپايا ويا. اڻويهين صديءَ جي

وچ ڌاري تائين اصل فارسي نسخا ڇپائڻ جي گهرج محسوس ڪئي وئي. هي ٻنهي سوسائٽين پاران بئليوٿيڪا انڊيڪا سلسلي هيٺ ڪيو ويو. 1847 ڌاري تائين سمورا اهم تاريخي فارسي نسخا ۽ ڪيترائي صوبائي نسخا هنن ٻنهي سوسائٽين پاران ڇپائجي چڪا هئا.

اوپر (ايشيا) جي اڀياسن ۾ دلچسپي قائم رکڻ لاءِ انگريزن فارسيءَ کي ميٽرڪيوليشن تائين جي نصاب ۾ ٻين ڌاري ٻولي ڪري آندو. سنڌ ۾ 95 سيڪڙو شاگرد، هندو توڻي مسلمان ٻئي، ميٽرڪيوليشن تائين فارسي پڙهندا هئا. سنڌين انهي مان سنڌي ٻوليءَ کي اوسارڻ جو وڏو فائدو ورتو. 1853 کان 1940ع تائين سرجيل سنڌي ادب ۾ هندو توڻي مسلمانن ٻنهي سولا فارسي لفظ آزاديءَ سان ۽ وري وري ڪم آندا. ڪوڙ سارا هندو پروفيسر ۽ استاد هئا جيڪي ڪاليجن ۽ اسڪولن ۾ فارسي پڙهائيندا هئا. ڊاڪٽر گربخشاڻي، جنهن شاهه جي رسالي جي ٽن جلدن تي ٻڌل سمجهاڻي لکي، فارسيءَ ۾ پي ايڇ ڊي هو. ڊاڪٽر سدارنگاڻي ”لائبريري هسٽري آف پرشين پوئٽس آف سنڌ“ لکيو. فارسي سنڌ ۾ جيئري رهي. اها ڪم اچڻ جوڳي هئي ۽ ڪارج هئس. ان سنڌي ٻولي، سنڌ جي تاريخ ۽ ماضيءَ جي سڀاءُ (ثقافت) کي اوسارڻ ۾ مدد پئي ڏني. منجهس وڏي انگ ۾ آڳاٽا ڪم هئا، جن ۾ سنڌ جي هزار سالن جي تاريخ، جاگرافي، پراڻن آثارن ۽ سماجي حالتن جي چنڊچاڻ ٿيل هئي. منجهس هندن توڻي مسلمانن ٻنهي جي مڃڻ جوڳو صوفي ادب هو. سڀ کان مٿي منجهس طبي ۽ مذهبي ادب جو تمام وڏي پندار هو.

1947ع ۾ آزاديءَ ۽ پاڪستان جي ٺهڻ اردوءَ کي سرڪاري ٻولي ڪري آندو. اها انتظام جي ميدان ۾ انگريزيءَ جاءِ نه وٺي سگهي. ٽيڪنيڪي تحقيقن ۽ انهن جي لاڳو ڪرڻ ۾ اها اڻپوري هئي. تنهنڪري انگريزي هلندي رهي. اردو نالي ماتر سرڪاري ۽ قومي ٻولي هئي.

تعليم جي ميدان ۾ اردوءَ کي گهربل اهميت ڏيڻي هئي. تعليمدانن کي شاگردن تي ڪل وقت جو اوترو وزن وجهڻو هو جيترو اهي ڪڍي سگهن. اردو ۽ اسلاميات کي نوان مضمون ڪري آڻڻو پيو. جيڪو مضمون ڇڏڻو پيو، سو هو فارسي. سنڌي ٻولي پنهنجي اوسر لاءِ سدائين اردوءَ بجاءِ فارسيءَ کي ڪم آڻيندي رهي هئي، پر فارسي پڙهڻ پاڪستان ۾ اڳيئي پوئتي پئجي چڪو هو.

سنڌ ۽ پاڪستان ۾ فارسي هٿ لکيل ڪتابن جو وڏو پندار موجود آهي. اهي سڀ جو سڀ مقامي تاريخ ۽ سڀاءُ بابت آهن. هنن منجهان اٽڪل ويهه سنڌي ادبي بورڊ آزاديءَ کان هيل تائين ڇپرايا آهن. ٻئي هنڌ پوري پاڪستان ۾ هن جي اڌ جيترا به ناهن ڇپيا. هي انگريزن پاران اٽڪل هڪ صديءَ ۾ ڪيل ڪم جو رڳو هڪ ڀاڱو آهي. سنڌي ادبي بورڊ پاران پنين 33 سالن ۾ صرف چار فارسي نسخا

ترجمو ڪيا ويا آهن. هي ڪم هٿ ۾ ڪڍڻ لاءِ فارسي ڄاڻندڙن جي ڪوٺ آهي. سچ اهو آهي ته يونيورسٽيون فارسيءَ جا سٺا ڄاڻو نٿيون پيدا ڪن پيون.

پنهنجي سياڻي (ثقافتي) ورثي ۽ تاريخ کي سمجهڻ لاءِ اسان کي اڄ به فارسيءَ جي گهرج آهي. اسان اها تعليمي ادارن ۾ زوريءَ نٿا مڙهي سگهون. ان جو ڪو گهڻو استعمال ڪونهي، تنهنڪري کيس لازمي ڪري لاڳو ڪرڻ نهي نٿو.

اسان کي پنهنجي سياڻي ورثي ۽ تاريخ جي اڀياس لاءِ ڪو ادارو ٺاهڻو پوندو. هي ادارو سمورن قسمن جا فارسي هٿ لکيل نسخا ڳولي هٿ ڪندو، انهن کي پڙهندو، پرکيندو پروڙيندو، ڇپرائيندو ۽ ترجما ڪندو. رڳو اهو ئي طريقو آهي جنهن سان اسان پنهنجو ماضي سمجهڻ لاءِ فارسي ٻوليءَ، ان جي ڪارج ۽ ورثي کي جاري رکي سگهون ٿا.

فاضل ڏاهي پلي جو پنهنجي تقرير جو عنوان فارسي ٻوليءَ بابت رکيو آهي، پر اصل ۾ ته روڻا عرب ۽ ايراني فاتحن توڻي خود سنڌي راڄ ڌڻين، رڳو سومرن ۽ سمن کي ڇڏي، هٿان سنڌي ٻوليءَ جي تباهيءَ يا کيس گهربل ماڻ نه ملڻ جا رُنا اٿس. جيڪڏهن سندس ان چوڻ ته: ”شاهه بيگ ۽ شاهه حسن ارغون جي سنڌ تي راتاهن، ڪاهن ۽ فتح ۽ انهن هٿان سنڌ جي ڳوٺن ۽ شهرن جي تباهي، ڦر لُٽ ۽ ڪوسَ سنڌي ٻوليءَ جو يارهين صديءَ جي مُنڍ ۾ سومرن جي چڙهڻ لاکر سرجيل ادب تباهه ڪري ڇڏيو“ کي ڌيان ۾ رکندي انگريزن جي اچڻ کان پاڪستان جي ٺهڻ ۽ ان کانپوءِ جي واقعن ۽ حالتن کي اکين آڏو ڦيرائجي ته لڳ ڀڳ ساڳي ئي تاريخ ورجائي لڳندي، جنهن هيٺ انگريزن هٿان سنڌي ٻوليءَ جي اوسارجڻ ۽ وري پاڪستان ٺهڻ کانپوءِ ان کي اردوءَ جي روپ ۾ ڪٽڻ (زنگ) لڳندي چٽو ڏسي سگهجي ٿو.

محقق ٽيڪنيڪي تحقيقن ۽ انهن جي لاڳو ڪرڻ ۾ اڻپوري هجڻ واري جيڪا اوڻائي اردوءَ ۾ ٻڌائي آهي، اها سنڌيءَ ۾ پڻ چٽي ڏسي سگهجي ٿي، جيڪا سندس بين الاقوامي حيثيت ماڻڻ ۾ هڪ وڏي رندڪ آهي.